

REGIONAL NEWS UNIT
AKASHVANI :: GUWAHATI
0000000000

Date : 12-09-2024

Time : 0900 Hrs

Assamese Morning Bulletin
Headlines

.....

- ১। আয়ুত্থান ভাৰত প্ৰধানমন্ত্ৰী জন আৰোগ্য যোজনা আঁচনিৰ অধীনত আয় নিৰ্বিশেষে ৭০ বছৰ আৰু তাৰ উৰ্দ্ধৰ সকলো জ্যেষ্ঠ নাগৰিককে সামৰি ল'বলৈ কেন্দ্ৰীয় কেবিনেটৰ অনুমোদন।
- ২। ৰাজ্যত ১৫ ছেপ্তেম্বৰত হ'বলগীয়া উচ্চতৰ মাধ্যমিক পৰ্যায়ৰ তৃতীয় বৰ্গৰ নিযুক্তি পৰীক্ষাত ৩ হাজাৰৰো অধিক পদৰ বাবে ১১ লাখৰো অধিক প্ৰাৰ্থী অৱতীৰ্ণ।
- ৩। বতৰৰ আগলি বতৰা আৰু জলবায়ু সম্পৰ্কীয় তথ্যৰ ক্ষেত্ৰত অধিক সামৰ্থ আহৰণৰ উদ্দেশ্যে মিছন মৌচম যোজনাৰ প্ৰস্তাৱত কেন্দ্ৰীয় কেবিনেটৰ অনুমোদন।

আৰু

- ৫। চীনৰ হলুনবুইবত অনুষ্ঠিত পুৰুষৰ এছিয়ান চেম্পিয়নছ ট্ৰফী হকী প্ৰতিযোগিতাৰ পুল পৰ্যায়ৰ চতুৰ্থখন খেলত আজি ভাৰত দক্ষিণ কোৰিয়াৰ মুখামুখি।

০০০০

আয়ুত্থান ভাৰত প্ৰধানমন্ত্ৰী জন আৰোগ্য যোজনাৰ অধীনত আয় নিৰ্বিশেষে ৭০ বছৰ আৰু তাৰ উৰ্দ্ধৰ বয়সৰ সকলো জ্যেষ্ঠ নাগৰিকক সামৰি লোৱা হ'ব। ইয়াৰ জৰিয়তে ৪ কোটি ৫০ লাখ পৰিয়াল উপকৃত হ'ব। প্ৰধানমন্ত্ৰী নৰেন্দ্ৰ মোদীৰ অধ্যক্ষতাত অনুষ্ঠিত কেন্দ্ৰীয় কেবিনেটে কালি এই ক্ষেত্ৰত যাৱতীয় অনুমোদন জনায়। কেবিনেটৰ সিদ্ধান্তসমূহ প্ৰকাশ কৰি কালি কেন্দ্ৰীয় তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে কয় যে এই আঁচনি ৰূপায়ণৰ বাবে প্ৰাৰম্ভিকভাৱে ৩ হাজাৰ ৪৩৭ কোটি টকা মঞ্জুৰ কৰা হৈছে আৰু পৰ্যায় ক্ৰমে এই ধনৰ আৱণ্টন বৃদ্ধি কৰা হ'ব। কেবিনেটৰ এই সিদ্ধান্তৰ ফলত দেশৰ ৬ কোটি লোক উপকৃত হ'ব বুলি মন্ত্ৰীগৰাকীয়ে প্ৰকাশ কৰে। এই সন্দৰ্ভত মন্ত্ৰী অশ্বিনী বৈষ্ণৱে এইদৰে কয়-

ভইচ কাষ্ট

কেন্দ্ৰীয় কেবিনেটৰ অনুমোদন অনুসৰি আৰ্থিক অৱস্থা যেনেকুৱাই নহওক লাগে, দেশৰ ৭০ বছৰ আৰু তাৰ উৰ্দ্ধৰ বয়সৰ সকলো নাগৰিকে আয়ুত্থান ভাৰতৰ সুবিধা লাভ কৰিব। কেবিনেট সিদ্ধান্ত অনুসৰি এইসকল লোকক সুকীয়াকৈ কাৰ্ড প্ৰদান কৰা হ'ব আৰু তেওঁলোকে বছৰি অতিৰিক্তভাৱে ৫ লাখ টকা পৰ্যন্ত চিকিৎসা ব্যয় লাভ কৰিব। আনহাতে, কৰ্মচাৰী ৰাজ্যিক বীমা আঁচনি অথবা ব্যক্তিগত স্বাস্থ্য বীমা আঁচনিৰ অধীনত থকা নাগৰিকসকলেও আয়ুত্থান ভাৰত প্ৰধানমন্ত্ৰী জন আৰোগ্য যোজনাৰ সুবিধা লাভ কৰিব।

মুখ্যমন্ত্ৰী হিমন্ত বিশ্ব শৰ্মাই কেন্দ্ৰীয় কেবিনেটৰ এই সিদ্ধান্তক ঐতিহাসিক আখ্যা দি আদৰণি জনাইছে। মুখ্যমন্ত্ৰীগৰাকীয়ে কয় যে এখন কল্যাণকামী ৰাষ্ট্ৰ গঢ়াৰ ক্ষেত্ৰত আয়ুত্থান ভাৰতৰ সাৰ্বজনীনকৰণে গুৰুত্বপূৰ্ণ ভূমিকা গ্ৰহণ কৰিব।

০০০০০০

ৰাজ্যত ১৫ ছেপ্তেম্বৰত হ'বলগীয়া উচ্চতৰ মাধ্যমিক পৰ্যায়ৰ তৃতীয় বৰ্গৰ নিযুক্তি পৰীক্ষাত ৩ হাজাৰৰো অধিক পদৰ বাবে ১১ লাখৰো অধিক প্ৰাৰ্থী অৱতীৰ্ণ হ'ব। ৰাজ্যিক নিযুক্তি আয়োগৰ অধ্যক্ষ অজয় তিৱাৰীয়ে কালি গুৱাহাটীৰ খানাপাৰাত অনুষ্ঠিত এখন সংবাদ মেলত এই তথ্য প্ৰকাশ কৰে। পৰীক্ষাৰ সবিশেষ তথ্য দি অধ্যক্ষগৰাকীয়ে কয় যে নিযুক্তি পৰীক্ষাত নকল কৰা প্ৰশ্নকাকত আগতীয়াকৈ ৰাজহুৱা কৰাকে ধৰি অন্যান্য অসং কাৰ্য প্ৰতিৰোধ কৰাৰ বাবে ৰাজ্য চৰকাৰে অসম লোক পৰীক্ষা, নিযুক্তি প্ৰক্ৰিয়াত অসং উপায় প্ৰতিৰোধী ব্যৱস্থা আইন, ২০২৪ ৰূপায়ণ কৰিছে। সেই অনুসৰি নিযুক্তি পৰীক্ষাত অসং উপায় অৱলম্বন কৰা লোকক তিনি বছৰৰ পৰা ১০ বছৰ পৰ্যন্ত কাৰাদণ্ড বিহা হ'ব। তদুপৰি সংশ্লিষ্ট লোকজনক ১ লাখৰ পৰা ১০ কোটি টকা পৰ্যন্ত জৰিমনা বিহা হ'ব। অধ্যক্ষ তিৱাৰীয়ে কয় যে আয়োগে সামাজিক মাধ্যমতো তীক্ষ্ণ দৃষ্টি ৰাখিছে। শ্ৰীতিৱাৰীয়ে ১৫ ছেপ্তেম্বৰত হ'বলগীয়া পৰীক্ষাটো অসমৰ ইতিহাসৰ সৰ্ববৃহৎ নিযুক্তি পৰীক্ষা বুলি উল্লেখ কৰে। তেওঁ কয় যে এই পৰীক্ষাত ২৮খন জিলাৰ দুহেজাৰ ৩০৫টা পৰীক্ষা কেন্দ্ৰত মুঠ ১১ লাখ ২৩ হাজাৰ ২০৪গৰাকী প্ৰাৰ্থী অৱতীৰ্ণ হ'ব। এই পৰীক্ষা কেন্দ্ৰসমূহৰ ভিতৰত স্পৰ্শকাতৰ হিচাপে চিহ্নিত ৪২৯টা কেন্দ্ৰত অতিৰিক্ত আৰক্ষী আৰু গৃহৰক্ষী জোৱান নিয়োগ কৰা হ'ব বুলি অধ্যক্ষগৰাকীয়ে প্ৰকাশ কৰে। অধ্যক্ষ তিৱাৰীয়ে কয় যে পৰীক্ষা কেন্দ্ৰসমূহৰ ১০০ মিটাৰ ব্যাসাৰ্দ্ধৰ ভিতৰত বাহিৰা লোকৰ প্ৰবেশ নিষিদ্ধ কৰা হৈছে। পৰীক্ষাৰ্থীসকলে পৰীক্ষা কেন্দ্ৰৰ ভিতৰলৈ মোবাইল, বেগ, পানী বটল, ঘড়ী আদি নিয়াতো বাধা আৰোপ কৰা হৈছে। শ্ৰীতিৱাৰীয়ে কয় যে চিচি টিভি কেমেৰা নথকা পৰীক্ষা কেন্দ্ৰত তিনিজনকৈ ভিডিঅ'গ্ৰাফাৰ দায়িত্বত থাকিব। তেওঁ কয় যে পৰীক্ষা সুচাৰুৰূপে অনুষ্ঠিত কৰাৰ বাবে জিলা আয়ুক্তৰ সৈতে আয়ুক্ত সচিব আৰু সচিব পৰ্যায়ৰ একোজন বিষয়াক দায়িত্ব দিয়া হৈছে। তদুপৰি প্ৰতিটো পৰীক্ষা কেন্দ্ৰত এজন ৰাজপত্ৰিত বিষয়া আৰু বিদ্যালয় পৰিদৰ্শকক নিৰীক্ষক হিচাপে নিযুক্তি দিয়া হৈছে বুলি অধ্যক্ষ তিৱাৰীয়ে জানিবলৈ দিয়ে।

পৰিষ্কাৰ্থীসকল যাতে পৰীক্ষা কেন্দ্ৰলৈ অহাত কোনো অসুবিধাৰ সন্মুখীন নহয়, তাৰ বাবে স্থানীয় বাছ, টেম্পো আৰু পৰিবহন নিগমৰ বাছৰ চলাচল সূচল কৰাৰ ব্যৱস্থা ল'বলৈ জিলা আয়ুক্তসকলক নিৰ্দেশ দিয়া হৈছে। শ্ৰীতিৰাৰীয়ে কয় যে পৰিষ্কাৰ্থীৰ সুবিধাৰ বাবে উত্তৰ পূব সীমান্ত ৰেলৱে কৰ্তৃপক্ষই ১২খন অতিৰিক্ত ৰেলগাড়ীৰ ব্যৱস্থা কৰিব। সামগ্ৰিকভাৱে পৰীক্ষা অনুষ্ঠিত কৰাৰ দায়িত্ব থকা ছেবাৰ ৰমেশ চান্দ জৈনে পৰিষ্কাৰ্থীসকলক যথাসম্ভৱ সোনকালে পৰীক্ষা কেন্দ্ৰত উপস্থিত হ'বলৈ আহ্বান জনাইছে। শ্ৰীজৈনে কয় যে এইবাৰৰ পৰীক্ষাত ১৫০টা প্ৰশ্ন থাকিব আৰু প্ৰত্যেকটো প্ৰশ্নৰ বিপৰীতে ১ নম্বৰকৈ থাকিব। একেদৰে ২৯ ছেপ্তেম্বৰত হ'বলগীয়া পৰীক্ষা ১৫০ নম্বৰৰ হ'ব আৰু ইয়াৰে ১২৫টা প্ৰশ্নৰ বাবে ১ নম্বৰকৈ থকাৰ বিপৰীতে বাকীখিনি প্ৰশ্নৰ বাবে ২ নম্বৰকৈ থাকিব। ইপিনে ২৭ অক্টোবৰত হ'বলগীয়া চতুৰ্থ বৰ্গৰ পদৰ বাবে ১৩৫টা প্ৰশ্ন থাকিব। এইবাৰৰ নিযুক্তি পৰীক্ষাত নিগেটিভ নম্বৰৰ ব্যৱস্থা থাকিব বুলিও তেওঁ উল্লেখ কৰে।

০০০০০০০

তামূলপুৰ জিলাৰ দৰঙামেলাত কালি আৰক্ষী আৰু এছ এছ বিয়ে চলোৱা যুটীয়া অভিযানত মাটিত পুতি থোৱা অৱস্থাত ৮টা গ্ৰেনেড, দুটা হস্তনিৰ্মিত বন্দুকৰ লগতে ধনু আৰু কাঁড় উদ্ধাৰ কৰে। কালি পুৱাৰে পৰা ভাৰত-ভূটান সীমান্ত এলেকাত টহল দিয়াৰ সময়তে লাভ কৰা তথ্যৰ ভিত্তিত দৰঙামেলাৰ পাগলাবাবা মন্দিৰৰ পাহাৰৰ ওপৰত অসমৰ সীমাৰ ভিতৰত সামগ্ৰীখিনি উদ্ধাৰ হয়। ঘটনা সন্দৰ্ভত আৰক্ষীয়ে তদন্ত আৰম্ভ কৰিছে।

০০০০০০০

কেন্দ্ৰীয় চৰকাৰৰ পৰিৱেশ আৰু বন মন্ত্ৰালয়ৰ নিৰ্দেশনা অনুসৰি ডিব্ৰুগড়ৰ জিলা আয়ুক্ত বিক্ৰম কৈৰীয়ে কালি জিলাখনৰ বাবে বালি আৰু নদীগৰ্ভ খননৰ ক্ষেত্ৰত এখন অধিসূচনাযোগে খচৰা জিলা জৰীপ প্ৰতিবেদন প্ৰকাশ কৰিছে। বন সংমণ্ডল প্ৰাধিকাৰী বিষয়া ডিব্ৰুগড়ৰ কাৰ্যালয় আৰু ডিব্ৰুগড় জিলা প্ৰশাসনৰ ৱেবছাইটত এই খচৰা জিলা জৰীপ প্ৰতিবেদন উপলভ্য হ'ব। এই খচৰা সন্দৰ্ভত পৰামৰ্শ, মতামত অথবা ওজৰ-আপত্তি থাকিলে লিখিত আবেদন বন সংমণ্ডল প্ৰাধিকাৰী বিষয়া ডিব্ৰুগড়ৰ ই-মেইল আইডিডিত দাখিল কৰিব লাগিব। আবেদন দাখিল কৰাৰ অন্তিম দিন ২ অক্টোবৰ ধাৰ্য কৰা হৈছে। ডিব্ৰুগড় জিলাৰ বাবে জিলা জৰীপ প্ৰতিবেদনৰ এই খচৰা অধিসূচনা জাৰি কৰা তাৰিখৰ পৰা ২১ দিনৰ বাবে ৰাজহুৱা সমীক্ষা আৰু মন্তব্যৰ বাবে উপলভ্য হ'ব।

০০০০০০০০

কেন্দ্ৰীয় কেবিনেটে বতৰৰ আগলি বতৰা আৰু জলবায়ু সম্পৰ্কীয় তথ্যৰ ক্ষেত্ৰত অধিক সামৰ্থ আহৰণৰ উদ্দেশ্যে মিছন মৌচম যোজনাৰ প্ৰস্তাৱত অনুমোদন জনাইছে। এই যোজনাৰ বাবদ ২ বছৰত ২ হাজাৰ কোটি টকা ব্যয় হ'ব। নতুন দিল্লীত কালি সাংবাদিকৰ সৈতে হোৱা কথা বতৰাত তথ্য আৰু সম্প্ৰচাৰ মন্ত্ৰী অশ্বিনী বৈষ্ণৱে কয় যে, ধৰিত্ৰী বিজ্ঞান বিভাগে ৰূপায়ণ কৰিবলগীয়া এই যোজনাৰ ফলত দেশত বতৰ আৰু জলবায়ু সম্পৰ্কীয় বিজ্ঞান, গৱেষণা আৰু সেৱাৰ প্ৰসাৰ ঘটিব। এই অভিযানে সময়মতে বতৰ আৰু জয়বায়ুৰ সঠিক তথ্য প্ৰদানত সহায় কৰিব। মিছন মৌচমৰ অধীনত উন্নত চেম্বাৰ, উচ্চ ক্ষমতা সম্পন্ন ছুপাৰ কম্পিউটাৰ আৰু ভৌগোলিক তথ্য ব্যৱস্থা বিশিষ্ট পৰৱৰ্তী প্ৰজন্মৰ বাডাৰ আৰু কৃত্ৰিম উপগ্ৰহ প্ৰণালী স্থাপন কৰা হ'ব। ইয়াৰ ফলত কৃষি, দুৰ্যোগ ব্যৱস্থাপনা, প্ৰতিৰক্ষা, পৰিৱেশ, বিমান পৰিবহণ, জল সম্পদ, শক্তি, পৰ্যটন, জাহাজ চলাচল, পৰিবহণ, বিদ্যুৎ আৰু স্বাস্থ্যৰ লেখীয়া ভালেমান খণ্ড লাভান্বিত হ'ব। নগৰীয়া পৰিকল্পনা, পথ আৰু ৰেল পৰিবহণ, উপকূলীয় সঞ্চালন আৰু জলবায়ু নিৰীক্ষণৰ দৰে ক্ষেত্ৰসমূহত তথ্য আধাৰিত সিদ্ধান্ত গ্ৰহণৰ প্ৰক্ৰিয়াৰ উন্নয়নত ই সহায়ক হ'ব।

০০০০০০০

কাজিৰঙা ৰাষ্ট্ৰীয় উদ্যান অহা ১ অক্টোবৰৰ পৰা পৰ্যটকৰ বাবে মুকলি কৰা হ'ব। জীপ ছাফাৰীৰে আৰম্ভ হ'বলগীয়া চলিত পৰ্যটন বৰ্ষত প্ৰথমবাৰৰ বাবে পৰ্যটকসকলে বুঢ়াপাহাৰ বনাঞ্চলখন উপভোগ কৰিবলৈ পূৰ্বতকৈ অধিক সময় লাভ কৰিব। পৰ্যটকসকলে ৰাষ্ট্ৰীয় উদ্যানখনৰ কঁহৰা, বুঢ়াপাহাৰ আৰু বাগৰি বনাঞ্চলৰ কিছু অংশ উপভোগ কৰিব পাৰিব বুলি ৰাষ্ট্ৰীয় উদ্যান কৰ্তৃপক্ষই জানিবলৈ দিছে। পৰ্যটন বৰ্ষটোত কঁহৰা বনাঞ্চলত মিহিমুখৰ পৰা ডাফলাং হৈ ভৈচামাৰীলৈ পৰ্যটকে জীপ ছাফাৰী কৰিব পাৰিব। আনহাতে বাগৰি বনাঞ্চলত বিমলী তিনিআলিৰ পৰা ডোঙা হৈ জীপ ছাফাৰীৰ অনুমতি প্ৰদান কৰাৰ লগতে বুঢ়াপাহাৰ বনাঞ্চলত মুখ্য কাৰ্যালয়ৰ পৰা ডিফলু এপিচিলৈকে পৰ্যটকসকলে জীপ ছাফাৰী কৰিব পাৰিব।

০০০০০০০০

মৰিগাঁও জিলা প্ৰশাসনে ভূমি আৰু ৰাজহ ব্যৱস্থাক অধিক গতিশীল কৰাৰ লক্ষ্যৰে জিলাখনৰ অন্তৰ্ৱৰ্তী এলেকাসমূহত ভূমি প্ৰশাসনৰ প্ৰসাৰতাৰ উদ্দেশ্যে এক নতুন ৰূপত ৰাজহ আদালতৰ ব্যৱস্থা কৰিছে। জিলাখনৰ অধীনৰ ৰাজহ চক্ৰ বিষয়াসহ চক্ৰ বিষয়াৰ কৰ্মচাৰীসকলে নিয়মীয়াকৈ দূৰৱৰ্তী এলেকাসমূহত অস্থায়ী কাৰ্যালয় সদৃশ ৰাজহ আদালত অনুষ্ঠিত কৰিব। জিলা প্ৰশাসনে অহা ১৫ ছেপ্তেম্বৰত মায়াং বজাৰস্থিত গাঁও পঞ্চায়তৰ কাৰ্যালয়ত অনুষ্ঠিত হ'বলগীয়া ৰাজহ আদালতত অংশগ্ৰহণ কৰিবলৈ ৰাইজক আহ্বান জনাইছে।

০০০০০০০

গুৱাহাটীৰ সমাহাৰ নাট্যগোষ্ঠীৰ উদ্যোগত পঞ্চদশ বাৰ্ষিক ব্ৰজনাথ শৰ্মা সোঁৱৰণী আন্তঃৰাজ্যিক নাট সমাৰোহখন গুৱাহাটী জিলা পুথিভঁৰালত আজিৰে পৰা ১৫ ছেপ্তেম্বৰলৈ অনুষ্ঠিত হ'ব। আজি সন্ধিয়া চাৰে ৬ বজাত গুৱাহাটীৰ দ্ৰষ্টা নাট্যগোষ্ঠীয়ে ড০ সীতানাথ লহকৰ ৰচিত আৰু ইন্দ্ৰজিৎ কাকতিৰ পৰিচালিত পি আই এল-৯৯ নামৰ নাটখন মঞ্চস্থ কৰিব। কাইলৈ সন্ধিয়া গুৱাহাটীৰ সমাহাৰ নাট্যগোষ্ঠীৰ দ্বাৰা ড০ সীতানাথ লহকৰ ৰচিত আৰু পৰিচালিত দ্ৰোহী, ১৪ ছেপ্তেম্বৰৰ সন্ধিয়া জাগীৰোড নাট্যগোষ্ঠীৰ শিল্পীসকলৰ দ্বাৰা তৰুণ তালুকদাৰ ৰচিত

আৰু পৰিচালিত ইমান ধুনীয়া পৃথিৱীখন আৰু অন্তিম দিনা গুৱাহাটীৰ সমাহাৰ নাট্যগোষ্ঠীয়ে ড০ সীতানাথ লহকৰ ৰচিত আৰু পৰিচালিত ন্যায় নাটখন প্ৰদৰ্শন কৰিব।

০০০০০০

যোৰহাটৰ বৰ্ষাৰণ্য গৱেষণা প্ৰতিষ্ঠানত কালিৰে পৰা তিনিদিনীয়া কাৰ্যসূচীৰে ভাৰত চৰকাৰৰ পৰিবেশ, বন আৰু জলবায়ু পৰিৱৰ্তন মন্ত্ৰালয়ৰ অৰ্থসাহায্যত উত্তৰ পূৰ্বাঞ্চলৰ ৰাজ্যসমূহত জীৱিকা অৰ্জনত বনৰ ভূমিকা শীৰ্ষক এটা প্ৰশিক্ষণ কাৰ্যসূচী আয়োজন কৰা হয়। এই কাৰ্যসূচীত উত্তৰ পূৰ্বাঞ্চলৰ বিভিন্ন বিভাগৰ মুঠ ২০ গৰাকী বিষয়া আৰু বিজ্ঞানীয়ে অংশগ্ৰহণ কৰে। প্ৰশিক্ষণ কাৰ্যসূচী শুভাৰম্ভ কৰে প্ৰতিষ্ঠানৰ সঞ্চালক ড০ নীতিন কুলকাৰ্ণীয়ে। বৰ্ষাৰণ্য প্ৰতিষ্ঠানৰ জ্যেষ্ঠ বিজ্ঞানী ৰাজীৱ কুমাৰ কলিতাৰ তত্বাৱধানত চলিবলগীয়া এই প্ৰশিক্ষণত অসম তথা উত্তৰ পূৰ্বাঞ্চলৰ বাঁহ, অগৰ, লাহ, ৰেচম, কৃষি বনানীকৰণ, কাঠফুলা আদি বিভিন্ন বিষয়ৰ ওপৰত বিভিন্ন সমল ব্যক্তিয়ে প্ৰশিক্ষণ আগবঢ়াব। ক্ষেত্ৰভিত্তিক অধ্যয়নৰ বাবে গোলাঘাটৰ কঁহৰাত থকা জৈৱ বৈচিত্ৰ আৰু কপৌফুল উদ্যানলৈ প্ৰশিক্ষাৰ্থীসকলক লৈ যোৱা হ'ব।

০০০০০০

সৰ্বভাৰতীয় ফুটবল ফেডাৰেচনৰ উদ্যোগত যোৰহাট ষ্টেডিয়ামত অনুষ্ঠিত ছাব জুনিয়ৰ ৰাষ্ট্ৰীয় ফুটবল প্ৰতিযোগিতাত কালি অসম ৰাজ্যিক ফুটবল দলে তেলেংগানা ৰাজ্যিক ফুটবল দলক ৪-০ গলত পৰাস্ত কৰে। ঘৰুৱা দলটোৱে ক্ৰমাগতভাৱে তিনিখন খেলত জয়ী হৈ ছেমি ফাইনেলত নিজৰ স্থান সজীৱ কৰি ৰাখিছে।

০০০০০০০

যোৰাবাৰৰ চেম্পিয়ন ভাৰত আজি চীনৰ ছলুনবুইৰত অনুষ্ঠিত পুৰুষৰ এছিয়ান চেম্পিয়নছ ট্ৰফী হকী প্ৰতিযোগিতাৰ পুল পৰ্যায়ৰ নিজৰ চতুৰ্থখন খেলত দক্ষিণ কোৰিয়াৰ সন্মুখীন হ'ব। খেলখন ভাৰতীয় সময় অনুসৰি দিনৰ ১ বাজি ১৫ মিনিটত আৰম্ভ হ'ব।

০০০০০০

ৰাজ্যত ১৫ ছেপ্তেম্বৰত হ'বলগীয়া তৃতীয় বৰ্গৰ নিযুক্তি পৰীক্ষাৰ বাতৰিৰ লগতে অন্যান্য কেতবোৰ গুৰুত্বপূৰ্ণ বাতৰিক আজি গুৱাহাটীৰ পৰা প্ৰকাশিত দৈনিক বাতৰি কাকতসমূহৰ প্ৰথম পৃষ্ঠাত স্থান দিয়া হৈছে। নিযুক্তি পৰীক্ষা সন্দৰ্ভত কালি ৰাজ্যিক নিযুক্তি আয়োগৰ অধ্যক্ষগৰাকীয়ে এখন সংবাদ মেলত সবিশেষ তথ্য দিয়ে -এই বাতৰিক অসমীয়া প্ৰতিদিন কাকতত ৩ হাজাৰ পদ ১১ লাখ পৰিষ্কাৰী শিৰোনামেৰে মুখ্য বাতৰিৰ স্থান দিয়া হৈছে। নিয়মীয়া বাৰ্তাৰ মুখ্য বাতৰিৰ শিৰোনাম চৰকাৰী বিদ্যালয়ক লৈ আজৰ কাণ্ড শিক্ষা বিভাগৰ, এমাহে প্ৰশিক্ষণ-অন্যশৈক্ষিক কামত ব্যস্ত শিক্ষক। এই ধৰণৰ এটা বাতৰিক দৈনিক জনমভূমিতো চৰকাৰী বিদ্যালয় হাৰৰ যড়যন্ত্ৰ চলিছে শিৰোনামেৰে মুখ্য বাতৰি হিচাপে প্ৰকাশ কৰা হৈছে। অনলাইন ট্ৰেডিঙৰ প্ৰবৰ্ত্তনাই ৰাজ্যত চৰ্চা লাভ কৰি থকাৰ সময়তে কাজিৰঙাৰ এখন ৰিজৰ্টত ট্ৰেডিং এফ এক্স নামৰ সংস্থাটোৰ একাধিক প্ৰবৰ্ত্তকে এজেন্টক বিলাসী গাড়ীৰ উপহাৰ দিয়া এটা ঘটনা পোহৰলৈ আহিছে। এই ক্ষেত্ৰত আৰক্ষীৰ অজ্ঞানতাক লৈ দৈনিক অসমত স্মাৰ্ট আৰক্ষীৰ ফোঁপোলাস্বৰূপ শিৰোনামেৰে মুখ্য বাতৰি প্ৰকাশ কৰা হৈছে। আমাৰ অসম কাকতত অনলাইন ট্ৰেডিং কাণ্ডৰ অভিযুক্ত চুমী বৰাৰ আত্মসমৰ্পনৰ ইচ্ছাৰে প্ৰকাশ কৰা এটা ভিডিঅ'ৰ বাতৰিক গুৰুত্ব সহকাৰে প্ৰকাশ কৰা হৈছে। ধিঙৰ বহুচৰ্চিত বলাৎকাৰ কাণ্ডৰ অভিযুক্ত তফাজ্জুল হুছেইনে হেণ্ডকাফসহ কিদৰে পুখুৰীত জাপ দিবলৈ পালে সেই সন্দৰ্ভত গুৱাহাটী উচ্চ ন্যায়ালয়ত তফাজ্জুলৰ পৰিয়ালে গোচৰ ৰুজু কৰিছে -এই বাতৰিকো কাকতখনত গুৰুত্ব সহকাৰে প্ৰকাশ কৰা হৈছে। চুমী বৰা সন্দৰ্ভত দি আছাম ট্ৰিবিউনতো পসন্ত অব পসশাশাঙ্গাগাঙ্গা শিৰোনামেৰে মুখ্য বাতৰি প্ৰকাশ কৰা হৈছে। কেন্দ্ৰীয় চৰকাৰে টোল কৰক লৈ নতুন নিয়ম ঘোষণা কৰিছে আৰু সেই অনুসৰি টোলগেটৰ পৰা ২০ কিলোমিটাৰ দূৰত্বৰ লোকে গাড়ীৰ বাবে কোনো কৰ দিব নালাগে -এই বাতৰিক ৰাষ্ট্ৰীয় পথত দূৰত্ব অনুযায়ী হ'ব টোল টেক্স শিৰোনামেৰে অসমীয়া খবৰত মুখ্য বাতৰি পৰিবেশন কৰা হৈছে। সামাজিক মাধ্যমত সম্প্ৰতি শিষ্টাচাৰহীনতাৰ গুৰুতৰ অভিযোগ উত্থাপন হৈছে। এই অভিযোগৰ আধাৰত দৈনিক অগ্ৰদূতত অভিভাৱকহীন হৈছে অসমীয়া সমাজ শিৰোনামেৰে মুখ্য বাতৰিৰ ৰূপে প্ৰকাশ কৰা হৈছে। দি ছেণ্টিনেলৰ মুখ্য বাতৰিৰ শিৰোনাম ছাৰসগ ফাৰসগতপাডুতশান্ন গাৰসগাৰক্ষ গাঙ্গুৰমততত্ত শতশতপাঙ্গুত থকত তপ পত্সত্ত । দি টাইমছ অব ইণ্ডিয়াত কেন্দ্ৰীয় কেবিনেটৰ শেহতীয়া সিদ্ধান্তক লৈ খনন ঘটতততততপ ৭০ সপগ সহহুত্ত অব ত্ত শসমগুত্ত ৫ নসদন গাঙ্গুনতন কহুত্ত শিৰোনামেৰে মুখ্য বাতৰি পৰিবেশন কৰা হৈছে। আজিৰ অন্যান্য বাতৰিৰ ভিতৰত আছে আই আই টি গুৱাহাটীৰ ডীনৰ অব্যাহতি, স্মাৰ্ট মিটাৰ প্ৰত্যাহাৰৰ দাবীত বিজুলী ভৱন ঘেৰাও, আৰক্ষীৰ ভুৱা এনকাউণ্টাৰৰ বলি শদিয়াৰ যুৱকে হুইল চেয়াৰত কটাইছে পংগুত্বৰ জীৱন, ভূটান সীমান্তত মাটিত পুতি থোৱা অস্ত্ৰভাণ্ডাৰ উদ্ধাৰ, গুজৰাটত ট্ৰেডিং প্ৰশিক্ষণ লৈছিল দিপাংকৰ বৰ্মনে ইত্যাদি। এয়াই আছি আজি গুৱাহাটীৰ পৰা প্ৰকাশিত দৈনিক বাতৰি কাকতসমূহৰ মুখ্য বাতৰিৰ চমু অৱলোকন।

০০০০০০০

সমাপ্ত